



# நல்ல நட்பு

- சுகந்தி

ராஜா தன் நண்பர்களுடன் கிரிக்கெட் விளையாடிக் கொண்டிருந்தான். அவன்தான் அணியின் தலைவன். அவன் சொற்படிதான் அவன் நண்பர்கள் கேட்பார்கள். அவனுடைய அணியில் இருக்கும் சந்திரன், கார்த்திக் மற்றும் விக்னேஷ் அவனுடைய வகுப்பில் படிப்பவர்கள். எதிரணித் தலைவன் ரகு கூட அவனது வகுப்புதான். பக்கத்து வீடும் கூட. ஆனால் ராஜாவுக்கு அவனைப் பிடிக்காது. எப்போதும் படிப்பில் ஓரிரு மதிப்பெண்களிலாவது அவனை முந்திவிடுகிறானே ரகு!

கிரிக்கெட்டில் ராஜாவின் அணிதான் அநேகமாக வெற்றி பெறும். அதனால் ராஜாவின் அணியில் விளையாடத்தான் அனைவருமே விரும்புவர். இதனால் ராஜாவிற்கு எப்போதுமே மிகப் பெருமை. ரகுவை கிண்டல் செய்து கொண்டே இருப்பான்.

அன்றைய விளையாட்டிலும் ராஜாவின் அணிதான் வெற்றி பெற்றது. "நீயெல்லாம் எதுக்குடா விளையாட வருகிறாய், ரகு? எங்கள் ராஜா இருக்கும் வரைக்கும் உன்னால் ஜெயிக்க முடியாது" என்றான் கார்த்திக்.

"நாங்களெல்லாம் இந்திய அணியில் விளையாடும்போது ரகு பந்து எடுத்துக் கொடுப்பான்" என்று விக்னேஷ் கிண்டலடிக்கவும் எல்லோரும் சிரித்தார்கள். ரகு முகம் வாடி தன் வீட்டுக்குக் கிளம்பிச் சென்றான்.

ராஜாவிற்குத் தன்னைப் பற்றியும் தன் நண்பர்களைப் பற்றியும் மிகவும் பெருமை. தனது நண்பர்கள் போல் வேறு யாருக்கும் கிடைக்கமாட்டார்கள் என அடிக்கடி நினைத்துக் கொள்வான்.

அன்று வீடு திரும்பிய ராஜாவிற்குக் கண் எரிச்சலாய் இருந்தது. மறுநாள் காலை கண்ணைத் திறக்கவே முடியவில்லை. ஒரே வலி. அப்பா அவனை மருத்துவமனைக்கு அழைத்துச் சென்றார். கண்ணில்

மருந்து ஊற்றியபின் சரியாகும் வரை அவன் பள்ளிக்குச் செல்லாமல் இருப்பது நலம் என்றார் டாக்டர்.

காலாண்டுத் தேர்வு நெருங்கியதால் ராஜாவுக்குப் பள்ளிக்குச் செல்லாததில் ஒரே வருத்தம். படிக்க முடியாவிட்டால் மதிப்பெண்கள் குறைந்துவிடுமே?

மறு நாள்..

ராஜாவின் கண் எரிச்சலும் வலியும் குறைந்திருந்தாலும் அம்மா அவனைப் படுத்தே இருக்கும் படி சொல்லிவிட்டார். ராஜாவிற்கு



picture: Dinesh Mahtani  
www.dmahtani.com

பொழுதே போகவில்லை. அவனது நண்பர்கள் மாலையில் தன்னைப் பார்க்க வருவார்கள் என்று எதிர்பார்த்தான். ஆனால் அவர்கள் வரவில்லை. வெளியே அவர்கள் விளையாடும் சத்தம் கேட்டது.

ஜன்னல் வழியே அவர்களை அழைத்தான். மூவரும் திரும்பிப்பார்த்தாலும் அருகில் வராமல் நின்றுகொண்டார்கள்.

சந்திரன் மட்டும், "உன் கிட்ட வந்தா எங்களுக்கும் கண்வலி வரும்" என்றான். பின் மூவரும் விளையாட்டைத் தொடர்ந்தார்கள். சோர்வாகப் போய் படுத்தான் ராஜா.

சற்று நேரத்தில் கதவு தட்டும் சத்தம் கேட்டது, "ராஜா உன் நண்பன் வந்திருக்கிறான் பார்" என்றபடி அம்மா வந்தார். அவர் பின்னால் ரகு நின்று கொண்டிருந்தான். கண்களில் கருப்புக் கண்ணாடி அணிந்திருந்தான். ராஜாவின் அருகில் வந்தமர்ந்தான்.

Model:Jebu

Picture : Mary Cynthia

"கருப்புக் கண்ணாடி போட்டுக் கொண்டால் எனக்குக் கண்வலி வர வாய்ப்பு குறைவு என்று அம்மா சொன்னார்கள்" என்றவன் தன் பையிலிருந்து புத்தகங்களை எடுத்துக்காட்டி,

"நான் எப்படியும் பரீட்சைக்குப் படிக்க வேண்டும். நான் உரக்கப் படித்தால் நீயும் கேட்டுக் கொள்வாய் என்றுதான் இங்கு படிக்க வந்தேன்", என்று சொல்லிவிட்டு தன் பாடங்களை சத்தமாக படிக்க ஆரம்பித்தான்.

ராஜா வீட்டில் இருந்த ஒரு வாரமும் ரகு தினமும் அவனை வந்து பார்த்தான், அவனுக்குப் பள்ளியில் நடந்ததை எல்லாம் சொன்னான். இருவரும் பாடங்களை சேர்ந்து படித்தனர். அவனுடைய மற்ற நண்பர்கள் அவனை வீட்டில் வந்து பார்க்காதது ராஜாவிற்கு வருத்தம் தரவில்லை.

தேர்வு சமயம் ராஜாவின் கண்கள் சரியாகிவிட்டன. அவன் தேர்வை மிகவும் நன்றாக எழுதினான். கார்த்திக், சந்திரன், விக்னேஷ் மூவரும் அவனுடன் பள்ளியில் வந்து நன்றாகப் பேசினார்கள். ராஜாவும் அவர்களுடன் நன்றாகவே பழகினான்.

தேர்வு முடிந்த அன்று மாலை வழக்கம் போல கிரிக்கெட் விளையாட அனைவரும் கூடியிருந்தனர்.

"ரகு, நான் உன் அணியில் சேர்ந்து விளையாடப் போகிறேன்" என்றான் ராஜா.

"நீதான் நம் அணியின் தலைவன். நீ எப்படி அங்கே போகலாம்? கோபமாகக் கேட்டான் விக்னேஷ்.

"இனி நீ வேண்டுமானால் தலைவனாய் இரு. நான் ரகுவின் தலைமையில்தான் இனி விளையாடப் போகிறேன். ஏனென்றால் அவன் என் நல்ல நண்பன்" என்றபடி ரகுவின் தோளில் கையைப் போட்டான் ராஜா.

உடுக்கை இழந்தவன் கைபோல ஆங்கே  
இடுக்கண் களைவதாம் நட்பு